



**Kutakwentekani uma ngingatsandzi kuya emifolamphilo lengiyalelwa yona betemphilo? Uma ngifuna kusebentisa umtfolamphilo longakalubhaliseli loluhlelo lwe-NHI kutakwenteka njani?**

Ngaphansi kwe-NHI usengakwati kutsi usebentise umtfolamphilo noma sibhedlela lesikhethwe nguwe.

Uma ufuna kwelashwa emtfolamphilo longakalubhaliseli loluhlelo lwe-NHI, noma uma ungatsandzi kuya emtfolamphilo loyalelwa wona betemphilo longaphansi kwe-NHI, tindleko letimayelana nekwelashwa kwakho angeke tikhokhelwe. Kuyawudzingeka utikhokhele wena ngekwakho leto tindleko emtfolamphilo lapho utfole khona kwelashwa.

### Kutawumele ngikhokhe umtselo lowengetiwe yini weNHI?

Njengobe sisayisungula i-NHI, kutawucala kubete umtselo locondzane ne NHI. Hulumende utawuyisungula le-NHI ngekutsi ahlanganise timali lesetivele tabelwe litiko leteMphilo. Ngekuhamba kwesikhatsi uma i-NHI seyisimama, litiko laka Treasury liyawubuyeketa kutsi sive singabhadala umtselo longakanani wekwengeta etikwemali letabe yabiwa kumaphakelo esikhwameni sesive.



## Iyini i-NHI?

I-NHI imayelana nebuntfu. Sibantfu siyanakekelana. Njengesive, siyabonelelana ngetikhatsi tenhlupheko. I-NHI yindlela live lase South Africa lelifise kucinisekisa ngayo kutsi wonkhe wonkhe atfole lwelashwa lokusezingeni lelisetulu..

### Kubhekeke kutsi kutakwentekani kulesikhatsi samanje isengakashicilelwa ngalokuphelele le-NHI?



Ngaphambi kwekutsi i-NHI ibesemtsetfweni welive ngalokuphelele, kumele nakanjani kutsi lesandvulela mtsetfo - i-NHI Bill - iphasiswe yiPhalamende. Kuleminyaka lesihlanu letako, Hulumende utabe enta taba tekutsi kube khona tinhlelo, buchwepheshe, nekuhleleka kulelitiko letemphilo loluyokwenta kutsi i-NHI isebente kahle. Kuso lesikhatsi, Hulumende utawutinika litfuba lekutsi alungise imitfolamphilo kutsi ibe sesimeni lesihle; aceceshe labasebenta ngetemphilo aphindze acashe labanye ngetulu kwalaba labakhona; ente taba tekwenyusa lizinga lekwelapha nekuvikela tifo, nako konkhe lokuphatselene netemphilo kutsi kube sezingeni lelihle lelitse gcagca kunaloku lesikwetayele. Hulumende utawubeka tindlela letinsha tekusebenta letimayelana nekutsengwa kwemitsi kuze kungenteki kutsi tindzawo tetemphilo tiphelelwe sitoko bese bantfu bangasalutfoli lusito loluphelele lolukahle. Aphindze acinisekise ngalokuphelele kutsi bukhwabanisi, tigwegwe nekukhohlakala kujeziswa ngendlela lefanele, kuphele swe – kuze imitfolamphilo netibhedlela tonkhe tiyilungele lendlela yetfu lensha ye-NHI.







## Isebenta kanjani?

I-NHI itawutsengela bantfu bakulelive laseSouth Africa lusito lwetempilo. Ngaphansi kwe-NHI, lusito lwetempilo lutawunikwa labo labaludzingako; luniketwa tisebenti letikuceceshelwe kwelapha -emitfolamphilo yaHulumende noma emitfolamphilo letimele.

I-NHI itawuhlanganisa ndzawonye timali letabiwa nguHulumende tekubhekelela tempilo emiphakatsini, kanye netimali letikhishwa bantfu noma tinkampani tekubhekelela kugula kwetisebenti – kuze wonkhe umuntu lodzinga lusito lwetempilo alutfole ngaphandle kwekubhekana netindleko letingetulu kwemandla.



## Lusito lwetempilo selutaba mahhala yini ngaphansi kwaloluhlelo lwe-NHI?

Uma uya emitfolamphilo utawubonana naNesi noma Dokotela, lekungibo ke labatakwatisa uma udzinga lusito lulungetulu kwalolo longalutfole kulowo mfolamphilo; nekutsi utalutfole kuphi. Utawukwati ke kubonisa nabo bakweluleke ngesimo sempilo yakho nangekutsi lusito utalutfole kuphi, kanjani.

Uma uniketwe lusito emitfolamphilo longaphansi kwaloluhlelo lweNHI, futsi ulandzela indlela loyalelwa ngayo betempilo mayelana nalapho kufanele uye khona kute usitakale ngalokuphelele, ngeke kube nesidzingeko sekutsi ubhadale; noma i-Medical Aid yakho ibhadale. Utawutfole lusito lwetempilo nekwelashwa ngaphandle kwekutsi ukhokhe imali.

## Ngubani lotawutfole lusito lwetempilo ngaphansi kwaloluhlelo lweNHI?

Tonkhe takhamiti tase-South Africa, bonkhe labaniketwe buve, bakhoseli, kanye netiboshwa bangakwati kulubhalisela loluhlelo lwe-NHI. Bonkhe bantwana labatalelwe kulelive, nalabahlala kulelive batawukwati kunakekelwa nekwetempilo ngaphansi kwaloluhlelo. Wonkhe umuntu lokhona kulelive uyawukwati kutfole loluphufumako uma kunesidzingo noma ke uma loyo muntu anesifo lesingase sibhehetseke eveni. (Labasebentela litiko lembutfo wetekuvikela (SANDF) atakuba neluhlelo lwabo lekubabhekelela ngetempilo).



## Atawutsiwani ke ema-Medical Aid?

Ema-Medical Aids atawuchubeka abekhona kulabo labawafunako. Kumele sati kutsi wona angeke asavumeleka kutsi ngaphansi kweluphiko lwawo afake ekhatsi lusito lwetempilo lolutabe selungaphansi kwe NHI. Atawubhekana nekwelashwa kwetifo noma timo tempilo letingekho kuloluhlelo lwe-NHI.

Njengoba ngine-Medical Aid ngentela kutsi kungabi nesidzingo sekutsi ngifole emalayinini emitfolamphilo; ngentela nekutsi ngingatitfoli ngingeniswa etibhedlela letingahlantekile taHulumende. Ngabe loluhlelo lwe-NHI lutawucinisekisa yini kutsi bantfu batfole lizinga lekwelashwa lelifananako nalesilitfole ngekuba neMedical Aid kwanyalo?

Hulumende utimisele ngekulungisa imitfolamphilo kuze ibe sezingeni lelemukelekile ngekwemigomo yelihovisi lelibhekele kuhlola liphindze liphasise imitfolamphilo yonkhe eveni. Inhloso yaHulumende kucinisekisa kutsi labo labadzinga lusito abahlali sikhatsi lesidze bemele kusitwa uma bete emitfolamphilo; nekutsi imitfolamphilo ihlantekete inikete lusito loluphephile kubantfu.



## Ngingenta kanjani kutsi ngibe yincenye ye-NHI

Ungayobhalisela luhlelo lweNHI – wena, kanye nemndeneni wakho – emitfolamphilo losedvute kwakho, noma kudokotela losedvute nawe.